



విశ్వగురు పీఠాధిపతి భగవాన్ శ్రీశ్రీశ్రీ విశ్వయోగి విశ్వంజీ మహారాజ్



VISWAMANDIRAM, VISWANAGAR, NH-16 (Old NH-5), Guntur-Chennai from Guntur 16 K.M.
Mobile : +91 9848144491, +91 9848466663 E-mail : viswayogi@hotmail.com www.viswaguru.com
VISWAMANDIRAM, Krishna Nagar 3rd Line, Guntur - 522 006

చిరంజీవి డా॥ నోలి దత్తాత్రేయుడుకి ఆశీస్సులు, దివ్యాశీస్సులు

విశ్వగురు దత్తుని విశ్వప్రేమానురాగాలను దత్తం చేసుకుని ఆ శక్తితో, ఆ కృపతో ఉన్నత శిఖరాలను అధిరోహించిన వ్యక్తివి నీవు. స్వీయ ఆత్మకథ నీ ద్వారా బహిర్గతం కావటం ఒక దివ్యసంకల్పం. విశ్వసంకల్పం. నీ స్వీయ ఆత్మకథకు “ఒదిగిన కాలం” అనే పేరు పెట్టటం కూడా విశ్వదత్త సంకల్పం. జీవిత కాలగమనానికి తగినట్టుగా నవ్రతతో, ఓర్పుతో, నేర్పుతో కాలానికి తగినట్టుగా ఆ ఆ సమయానికి, ఆ యా వ్యక్తులకు తగ్గట్టుగా పరిస్థితుల్ని బట్టి, సమయాన్ని బట్టి కాలాన్ని నీకు ఒదిగిపోయేటట్టుగా చేసుకున్నావు. కాలాన్ని జయించావు. ఇది ప్రతి ఒక్కరికి ఒక మార్గం చూపాలి. మార్గదర్శకత్వం కావాలి. సమస్యలకి, కష్టనష్టాలకి, కాలం ఎదురు తిరిగినపుడు నీవు జడియలేదు. నిస్పృహ చెందలేదు. నిరాశపడలేదు. మానసికంగా క్రుంగిపోలేదు. ధైర్యంగా ఆత్మవిశ్వాసంతో, దైవ విశ్వాసంతో, గురువు నందు విశ్వాసంతో, దృఢసంకల్పంతో ముందుకుసాగావు. జీవితంలో విజయాన్ని సాధించావు.

పుట్టినప్పటినుంచి, బాల్యం అంతా, విద్యార్థిదశ అంతా ఒడుదుడుకులతో, కష్టనష్టాలతో సాగినా నీవు క్రుంగిపోలేదు. కాలానికి తగ్గట్టుగా నిన్ను నీవు మలుచుకున్నావు. ఒదిగిపోయావు. జీవితగమనాన్ని సాగించి అధిగమించావు. అమెరికా వెళ్లిన తరువాత కూడా ఎటువంటి అలసత్వాన్ని, అవమానాన్ని ఎవరినించి ఎప్పుడూ పొందలేదంటే నీవు ఎంత నేర్పుతో, తెలివి తేటలతో కాలానికి, పరిస్థితులకి ఒదిగి, నీకు ఒదిగేటట్లు చేసుకున్నావో అర్థమౌతుంది. అదే నీ జీవన విజయరహస్యం.

అటు వృత్తిరీత్యా కొన్ని అవరోధాలు, ఆటంకాలు విపత్కర పరిస్థితులు ఎదురైనా, ఇటు ఆధ్యాత్మికంగా దేవాలయ నిర్మాణంలో కానీ, ఇతరత్రా కానీ అనుకోని కొన్ని సంఘటనలు జరిగినా ఆత్మవిశ్వాసంతో, దైవ విశ్వాసంతో, గురు విశ్వాసంతో ఓర్పుకొని వేచి వేచి వేచి విజయాన్ని సాధించావు. ఇది ఈనాటి యువతరానికి తెలియాలి, తెలియపరచాలి. ఏ ఒక్కటి ఒక్క క్షణంలో సాధించలేం. చాలాసేపు వేచి ఉండాలి. ఓర్పుతో, నేర్పుతో ఆత్మవిశ్వాసంతో దానికై కృషి సల్పాలి. “కృషితో నాస్తి దుర్భిక్షం” - “సంశయాత్మ వినశ్యతే”. దీనిని అర్థం చేసుకుని, అర్థవంతంగా జీవన గమనాన్ని మలచుకుని కాలానికి అనుగుణంగా ఒదిగి ఒదిగి నడుస్తూ, కాలాన్ని ఒదగదీసుకుని, కాలంపై విజయాన్ని సాధించి ఉన్నత శిఖరాలను అందుకుంటూ అందరి ప్రశంసలను అందుకునే స్థాయికి ఎదిగావు. ఇది నీ తల్లిదండ్రులకు గర్వకారణం. నీ గురువుకు, దైవమునకు ఆనందదాయకం.

చి॥ల॥సౌ॥ సుభద్ర నీ ధర్మపత్నిగా, నీ జీవితంలో అడుగుపెట్టిన క్షణం నుంచే నీ జీవితగమనంలో విజయవంతమైన పెద్ద మార్పు వచ్చింది. నీ అర్ధాంగిగా, నీ ధర్మపత్నిగా, నీకు చేదోడు వాదోడుగా, నీ ప్రాణ సమానంగా మెలుగుతూ, నీ జీవితంలో ప్రతి విషయంలో విజయానికి కారణమైంది. మంచి సంతానం, మంచి కుటుంబం, ఆప్యాయత, ఆత్మీయతలతో, అనురాగంతో, ప్రేమతో మెలిగే మీ కుటుంబం ఈనాటి వ్యక్తులకు ఆదర్శంగా నిలుస్తుంది. బహుశా అది మీకు వంశపార పర్యంగా వస్తున్న దైవ వరం కాబోలు.

అన్ని రంగాలలో ఎంతో ఉన్నతస్థితికి ఎదిగి ప్రపంచ ప్రఖ్యాతి గాంచిన వ్యక్తులకు, వారి కుటుంబ సభ్యులెందరికో ఆరోగ్యం ఇచ్చి వారిని సొంత కుటుంబ సభ్యులుగా చేసుకున్న ఘనత నీది. “విశ్వకుటుంబం” అని నేను చెప్పే, సనాతన

ధర్మం చాటిచెప్పే మార్గాన్ని అనుసరిస్తూ, ఆచరిస్తున్న వ్యక్తివి నీవు. దేశ అధ్యక్షుల నుంచి సామాన్య మానవుల వరకు అందరి ఆరోగ్యాన్ని ఆకాంక్షిస్తున్నటువంటి వ్యక్తివి నీవు. ముఖ్యంగా ప్రపంచంలోని, భారతదేశంలోని సామాన్య మానవులను క్యాన్సర్ వ్యాధి బారి నుండి రక్షించాలనే తాపత్రయం, తపన పడుతున్న వ్యక్తివి నీవు. నీకొక జీవిత లక్ష్యం ఉంది. ధ్యేయం ఉంది. ఒక ప్రణాళిక ఉంది. భారతదేశంలో గానీ, అమెరికాలో గానీ, ప్రపంచంలో గానీ ఏదో చేయాలనే ఆవేదన ఉంది. ఆరాటం ఉంది. ప్రణాళికాబద్ధమైన నీ భవిష్యత్తు ఆశయం నెరవేరాలనీ ఆకాంక్షిస్తూ, ఆశీస్సులను అందచేస్తున్నాను.

అమెరికా ప్రభుత్వం, భారతదేశ ప్రభుత్వం, యుఎన్ఓ, ప్రపంచ ఆరోగ్య సంస్థ (డబ్ల్యుహెచ్ఓ), నీ ఆశయాన్ని గుర్తించి తగిన రీతిగా నిన్ను సముచితమైన రీతిలో అధికారికంగా ఉపయోగించుకోగలరని ఆశీస్సులను అందచేస్తున్నాను. ముఖ్యంగా నీవంటి వాడు భారతీయుడైనందుకు, అందునా తెలుగువాడి వైనందుకు తెలుగురాష్ట్ర ప్రభుత్వాలు, భారత ప్రభుత్వం సముచితమైన రీతిలో స్పందించాలి. నీ సేవలను గుర్తించాలి. అధికారికంగా ఉపయోగించుకోవాలి. అమెరికా ప్రభుత్వం కూడా సముచితమైన రీతిలో నీ సేవలను అధికారికంగా ఉపయోగించుకోవాలి. ప్రపంచం మొత్తానికి క్యాన్సర్ వ్యాధి నివారణలో సముచితమైన రీతిలో నీవు సేవ చేయాలన్నది నీ తపన, తాపత్రయం. అది ముమ్మాటికి నూటికి నూరుపాళ్లు నెరవేరాలని ఆశీస్సులను అందచేస్తున్నాను.

ప్రపంచ ఆరోగ్య సంస్థ నీ సేవలను గుర్తించి, నీ ఆశయాన్ని గుర్తించి తదనుగుణంగా స్పందించి, అధికారికంగా నీ సేవలను ఉపయోగించుకుంటుందని, ఉపయోగించుకోవాలని ఆశీస్సులను అందచేస్తున్నాను.

తల్లి అన్నా, “తల్లి ప్రేమ” అన్నా నీకు ఎంత ఇష్టమో, ఎంత ప్రేమో నాకు తెలుసు. తల్లికంటే మించిన దైవం లేదు. అటువంటి “తల్లి ప్రేమ”ను గురించి డాక్యుమెంటరీ ఫిలింను అందరి పెద్దల యొక్క వారి వారి తల్లుల పట్ల వారికున్న భావములను తెలియచేస్తూ ఒక ఉన్నతమైన రీతిలో డాక్యుమెంటరీ ఫిలింను తయారు చేయాలన్న నీ కోరిక, నీ ఆశయం తప్పక నెరవేరాలని ఆశీస్తూ ఆశీస్సులను అందచేస్తున్నాను.

నీకు చేదోడు వాదోడుగా నిలిచి సహకరించిన ఏ ఒక్క వ్యక్తిని విస్మరించకుండా అందరినీ గుర్తుచేసుకుని వారికి కృతజ్ఞతలు తెలియచేయటం ద్వారా నీ వ్యక్తిత్వం, విశిష్టత బహిర్గతమౌతుంది. అమెరికాలో నీకు తండ్రిగా, పెద్దగా నిలిచి సహాయ సహకారాలందించిన ఉత్తమ వ్యక్తిని కూడా నీవు విస్మరించలేదు. అది నీ వ్యక్తిత్వం.

ఈ నీ స్వీయ చరిత్ర నీ హృదయ స్పందనం. ఈనాటి యువతరానికి ఒక మార్గదర్శనం. విజయానికి ఒక దిక్కుచి. ఎంత ఎదిగినా ఒదిగి ఉండాలి, ఒదిగి ఒదిగి కాలాన్ని మనవైపుకు తిప్పుకుని, కాలాన్ని అధిగమించి, కాలాన్ని మనకు ఒదిగేట్టుగా చేసుకోవటమే జీవిత విజయమార్గమని చెప్పిన స్వీయచరిత్ర. “లోంగినట్టు లొంగి లొంగ దీసుకోవటమే” జీవిత విజయ రహస్యం. కాలానికి ఎదురీదాలి అంటారు. కానీ, కాలానికి తగ్గట్టుగా ఒదిగి ఒదిగి, కాలాన్ని మనకు అనకూలంగా మార్చుకుని మనకు ఒదిగేట్టుగా చేసుకుని కాలం మనకు సహకరించేట్టు చేసుకుని, కాలాన్నే జయించి జీవిత విజయాన్ని సాధించటం అంత చిన్న విషయం కాదు. అదే జీవిత విజయ రహస్యం. అదే నీ స్వీయచరిత్ర.

నీకు, నీ ధర్మపత్ని చి||ల||సౌ|| సుభద్రకు, మీ కుటుంబ సభ్యులకి, మీ సోదర సోదరీ కుటుంబ సభ్యులకు మొత్తం యావత్ విశ్వకుటుంబమునకు ఆశీస్సులు అందచేస్తూ విజయోస్తూ, దిగ్విజయోస్తూ అని ఆశీస్సులను అందచేస్తున్నాను.

ఈ పుస్తకం ఆంగ్ల భాషలోకి మరియు ఇతర ముఖ్యమైన భాషల్లోకి కూడా అనువాదం చేయబడి ప్రతి మేధావి, యువతీ యువకుల హృదయాలను తాకి మార్గదర్శకంగా నిలవాలని ఆశీస్తున్నాను.

సర్వేజనా స్సుఖినోభవంతు

లోకా సమస్తా స్సుఖినోభవంతు

ఓం శాంతిః శాంతిః శాంతిః.